



Fröhjohr

Gedicht :

D'r Franz d'r Jivvel es am weiße, et Trina klopp de Bedder uus,
d'r Filax well et Mietzje bieße, se renne spillend durch et Huus.

De Groß de Blome deit begeeße, se stellt de Pött op d'r Balkon,
de Knospe sin als höösch am spreeße, en Mäl git av d'r eeschte Ton.

Un zweschedurch de Mösche piepsche, de Bäum sin langsam uus am
schlonn,
d'r Allewis met singem Liebche et eeschemol noh'm Stadtwald gon.

Et schingk, de Kält, die eß gebroche, et Hätz es manchem nit mie
schwer,
ich spüre selvs et en de Knoche, et Fröhjohr, dat es en de Wehr.